






200 sena mit-twelid tal-pittur tat-titular

Pietro Gagliardi twieled Ruma fl-1809 u ha l-formazzjoni artistika tieghu fl-Accademia di San Luca ta' Ruma, taht it-treġġja tal-artisti Tommaso Minardi, Vincenzo Camuccini u Gaspare Landi.

Fl-1833, ta' 24 sena, Gagliardi ddebutta fix-xena artistika bi tliet kwadri fis-Swali ta' Piazza del Popolo, Ruma. Dan wasslu biex is-sena ta' wara rċieva kummissjoni flimkien ma' Antonio Capalti biex jiddekoraw il-Kappella ta' Villa Borghese fi Frascati u aktar tard fl-1840 dik ta' Marino Torlonia f'Castel Gandolfo.

Il-fama tieghu bhala pittur promittenti bdiet tikber mhux hazin tant li fl-1842 il-Prinċep Alessandro Torlonia fdalu d-dekorazzjoni tas-swali ta' Palazzo Torlonia fi Piazza Venezia, Ruma. Sfortunatament dan il-Palazz twaqqa' fl-1902, b'uhud mill-affreski u dekorazzjonijiet ta' Gagliardi kienu salvati u esebiti fil-Museo di Roma.



Pietro Gagliardi, Awtoritrat, c. 1875, Accademia di San Luca, Ruma

Imqabbad mill-Papa

Kien appuntu f'dan iż-żmien li l-Papa Piju IX sejjah xi artisti, fosthom Pietro Gagliardi, biex jirrinovaw il-bażilici u l-knejjes ta' Ruma.

L-arti ta' Gagliardi f'dan il-porġett vast ta' rinovazzjoni hi xhieda ta' kemm kien fost l-iprem artsti tal-Papa Piju IX fit-twettiq tal-programm ideo-ikonografiku li s-Santa Sede riedet tifrex ma' Ruma u fil-bqija tal-Italja f'nofs is-Seklu XIX biex isahhah id-duttrina Kattolika kontra r-razzjonalizmu li hakem lir-Repubblica Romana mwaqqfa fl-1849.

F'dan il-perjodu Gagliardi halla mpatt kbir permezz ta' diversi ċikli dekorattivi u kompożizzjonijiet sagri f'diversi knejjes Rumani, fosthom f'Sacro Cuore alla Lungara fl-1843, f'San Girolamo degli Illirici bejn l-1847 u l-1852, fil-Bażilika Maġġuri ta' San Paolo fuori le Mura fl-1850, f'Spirito Santo dei Napoletani bejn l-1852 u l-1868, fl-Oratorju ta' San Francesco Saverio detto del Carovita fl-1854, f'San Salvatore in Lauro fl-1862, f'Sant'Agostino bejn l-1856 u l-1866 u f'Santa Maria in Aquiro fl-1868.

Fil-knisja Agostinjana ta' Sant'Agostino Gagliardi kien afdat mill-Papa Piju IX b'wahda mill-akbar kummissjonijiet artistici: ciklu ta' tnaħ-il affresk li juri l-hajja tal-Madonna flimkien ma' profeti u eroini mit-Testment il-Qadim.

F'din il-knisja Gagliardi wera l-kapaċità tiegħu l-aktar fl-eżekuzzjoni tal-profeti fejn il-pittur kellu jaddotta l-istess stil u disinn li uża Raffaello Sanzio da Urbino fl-1512 meta pittur il-figura tal-profeta Isaija fuq wiehed mill-pilastri tan-navata tal-knisja.

F'Ruma u lil hinn minnha

Gagliardi hadem lill'hinn minn belt twelidu partikolarment fir-regjun ta' Lazio fosthom fil-Knisja ta' Santa Maria della Sughera f'Tolfa fl-1851, f'San Pietro madwar l-1850 u fid-Duomo ta' Albano fl-1853.

Wara l-proklama tad-Domma tal-Konċepiment Immakulat tal-Madonna fl-1854, Pietro Gagliardi stabilixxa ruħu bħala pittur rinomat fl-eżekuzzjoni ta' kompożizzjonijiet Marjani b'diversi kwadri tal-Kunċizzjoni fosthom fil-knejjes ta' San Rocco u f'dik ta' San Vito u Sant'Ignazio f'Ruma.

Fis-snin 50 tas-Seklu XIX Pietro Gagliardi eżegwixxa xi xoghlijiet f'Villa Aldobrandini fi Frascati u fil-kappella tal-villa ddedikata lil San Bastjan, fejn pittur koppla finta bit-tema '*il Trionfo dello Spirito Santo*'.

Il-hila artistika tiegħu wasslitu fl-Accademia di San Luca fl-1858 u aktar tard fl-1860 il-Princep Antonio Boncompagni-Ludovisi qabbað lil Pietro Gagliardi jipittur il-hajja tal-Papa Gregorio XIII f'Palazzo dell'Aurora f'Ruma.

Madwar l-1860 Gagliardi rċieva kummissjoni biex jiddekorat it-Teatro Argentina u halla xoghlijiet oħrajn fosthom fil-Bażilici ta' San Lorenzo in Damaso u dik ta' Santa Prudenziana al Viminale, fl-Oratorju tas-SS Sagrament u fil-knejjes Rumani ta' San Ignazio, SS Nome di Gesù u dik ta' Santi Quirico e Giuditta.

F'Malta

Kien f'dan iż-żmien li l-kummissjonijiet artistici barra minn pajjiżu bdew joktru mhux hażin, fosthom f'Malta permezz ta' diversi kuntatti li l-Kurja Maltija kellha ma' Ruma. Fil-fatt f'dan il-perjodu kienu bosta l-artisti Taljani li tqabbd u jipittur f'Malta fosthom Domenico Bruschi, Francesco Grandi u Filippo Venuti.

F'Malta Pietro Gagliardi kien ikkummissjonat ipittur il-kwadri titolari ta' tliet Parroċċi. L-ewwel wiehed kien il-kwadru titolari li juri '*l-Annunzjazzjoni*' għall-Knisja Parrokkjali ta' Marija Annunzjata f'Hal Tarxien. Dan sar b'kummissjoni lil Gagliardi mill-Isqof Gaetano Pace Forno fl-1874. Sewa mitejn lira u thallas mill-familja benestanti Abela, kif turi l-arma mpittira fir-rokna tal-kwadru, li kellha r-residenza tagħha quddiem il-Knisja ta' San Bert.

Ftit taż-żmien wara Gagliardi tqabbað mill-Kappillan ta' Hal Tarxien Dun Pawl Lauron biex ipittur sotto-kwadru ġdid li juri lill-'*Madonna Tron tal-Għerf*'. Dan tqieghed taht il-kwadru tal-Madonna tal-Karmnu fuq l-artal tagħha fil-Knisja Parrokkjali.

Fl-1879 Gagliardi tqabbað ipittur '*Il-Madonna tal-Karmnu*' għall-Knisja Parrokkjali ta' Santa Marija fil-Gudja u s-sena ta' wara fl-1880 Gagliardi tqabbað ipittur il-kwadru titolari li juri '*l-Assunzjoni ta' Marija*'. Dan il-kwadru titolari tal-Gudja spiċċa biex kien kważi kkupjat b'differenzi minimi minn Filippo Venuti meta fl-1896 pittur il-kwadru titolari tal-Imqabba.

Ftit wara li l-Hamrun sar parroċċa ġdida fl-1875, li l-Isqof Gateano Pace Forno waqqaf għall-qaddis li jgħib ismu San Gejtanu ta' Tiene, l-istess Isqof ordna għand Gagliardi kwadru titolari



ġdid ta' *'San Gejtanu'* biex jitqiegħed fil-knisja parrokkjali ġdida. Il-kwadru qam mitt lira u thallas mill-Isqof Pace Forno stess.

Barra dawn it-tliet kwadri titolari Gagliardi pitter ukoll il-kwadru li juri *'il-Patroċinju tal-Madonna fuq Malta'* għall-Katidral tal-Imdina. Dan jinsab fit-tieni kappella laterali fuq ix-xellug hekk kif tidhol fil-Knisja Katidrali. Fl-istess kappella Gagliardi tqabbd mill-Kapitlu Katidrali biex ipitter ukoll iż-żewġ lunetti laterali li juru *'l-Assunzjoni ta' Marija'* u *'l-Inkurunazzjoni tal-Madonna'*.

Il-Madonna tidher bilqegħda fuq shaba żżomm lil Binha Ġesù weqfin fl-ajru 'l fuq mill-inhawi tal-Belt Valletta u l-portijiet prinċipali Maltin. Maġenbhom angli jistidinhom biex ibierku lil Malta u jharsuha minn kull tigrib waqt li għadd ta' angli oħrajn jidhru jzommu strixxa bil-kliem *'Maria Melita Patrona'*.

Pietro Gagliardi pitter ukoll il-kwadru ta' *'San Ġużepp'* għall-Knisja tal-Patrijiet Minuri, msejha ta' Ġiezu fir-Rabat u l-*'Madonna tas-Sacro Cuor'* għall-Knisja Arcipretali ta' San Publiju fil-Furjana.

Gagliardi ma naqasx lanqas li jkun ikkummissjonat b'xogħlijiet artistici għall-knejjes tal-Belt Valletta fosthom dawk tal-ordnijiet reliġjużi Agostinjani u Frangiskani. Fil-Knisja Parrokkjali ta' Santu Wistin tqabbd ipitter sotto-kwadru ta' *'San Ġużepp'* u fl-1884 Pietro Gagliardi pitter il-*'Kuncizzjoni'* għall-Knisja ta' San Frangisk ta' Assisi tal-Frangiskani Konventwali, magħrufa bhala ta' Putirjal. Fl-istess sena pitter kwadru ta' *'San Frangisk t'Assisi'* għall-Knisja tal-Patrijiet Minuri, msejha ta' Ġiezu, fil-Belt.

Ritrattista mill-aqwa

Intant f'pajjiżu Pietro Gagliardi kiseb fama kbira bhala ritrattista b'għadd kbir ta' nobbli u dinjitarji ppużawlu biex ipittirhom. Fost l-aqwa ritratti (*portraits*) Gagliardi pitter lulu nnifsu meta kien għadu żagħżuġ ta' madwar 25 sena.

Dan l-awtoritratt juri li Gagliardi, sa minn età żgħira, diġa kien kiseb ċertu maturità artistika partikolarment fl-attenzjoni kbira lid-dettall espressiv tal-uċuh. F'din it-tila (ċm 94 x 62) li tinsab fil-Museo di Roma, Gagliardi jidher bhala artist żagħżuġ professjonista li fil-harsa tiegħu, partikolarment xufftejh u għajnejh, wiehed malajr jindividwa l-volontà u l-affirmazzjoni tal-pittur.

Fl-istess Museo di Roma jinsab awtoritratt iehor ta' Pietro Gagliardi meta kellu madwar 40 sena (ċm 58 x 44). F'dan jispikkaw b'mod partikolari l-pinzellati tal-lehja u xagħar l-artist.

Intant fl-Accademia di San Luca jinsab awtoritratt iehor ta' Pietro Gagliardi mpitter madwar 1-1875, fl-istess żmien li pitter il-kwadru titolari tal-Lunzjata. Fih tispikka l-maturità artistika tal-pittur, żmien li matulu Gagliardi lahaq il-quċċata artistika fil-karriera tiegħu.

Wara li halla bosta wirt artistiku mprezzabbli u għażiż bil-bosta, Pietro Gagliardi miet fi Frascati, fl-1890 fl-età ta' 81 sena.

Bibjografija

Buhagiar, M., *Iconography of the Maltese Islands 1400-1900*, Progress Press – Malta, 1988

Castelnuovo, E. (ed.), *La Pittura in Italia – L'Ottocento*, Electa – Milano, 1991

Gauci, G. (ed.), *Sacred Art in Malta 1890-1960*, Said Int. – Malta, 1990